

## సవనద్రం

వరలక్ష్మి ముందు గదిలో మంచం మీద పడుకొంది. ముందుకు వెంచిన వెల్లుడికి కట్టిన పిట్టగోడ సగం, మిగతా సగం జామచెట్టు, మామిడి చెట్టు కొమ్మలు కలగలసిపోయి కనిపిస్తున్నాయి. చెట్టుకొమ్మల నందుల్లోంచి లేత నీలరంగు ఆకాశం క్వాస్తక్వాస్త కనిపిస్తోంది. మొత్తానికి అదంతా కలిసి ఓ నిశ్చల చిత్రంగా ఉంది.

వరలక్ష్మి పడుకొనే తల వెనక్కి తిప్పి చూసింది. లోపల గదిలో మంచం మీద తల్లి పడుకొని ఉంది. నిస్సహాయంగా చేతులు, కాళ్ళు మంచం మీద పడేసినట్లు ఉందామె. మంచం పక్కనే కింద చాప మీద తమ్ముడు బోర్లా పడుకుని ఉన్నాడు. చిన్న చెల్లెలు ఎక్కడుందో కనిపించలేదు. ఇల్లు నిశ్చబ్దంగా ఉంది. వరలక్ష్మి తల తిప్పి మళ్ళీ పైకి ఆకాశం వంకకు చూడడం మొదలుపెట్టింది. వెల్లుడికి పట్టిన బూజులూ, జామకొమ్మల రంగూ, దాని మీద పచ్చ పచ్చని ఆకులూ...

పాడుగాటి ఆకుపచ్చ చారలున్న తెల్లని చుడీదార్ వేసుకొన్న సరిత ఆ కొమ్మల మధ్య నుంచి కనిపించినట్టుంది. తల పైకెత్తి కప్పుకి వేలాడుతున్న ఫ్యాన్ వంక చూసింది వరలక్ష్మి. ఈ ఫ్యాన్ కే అది ఉరివేసుకొంది. గిలగిల కొట్టుకొని ఉంటుందా? ఆఖరి నిమిషంలో

బతకాలనిపించిందా? అసలది ఈ నిర్ణయం తీసుకోబోయే ముందు ఏం ఆలోచించి ఉంటుంది? ఆ రోజంతా పని చేస్తూనే ఉండి ఉంటుంది. ఇల్లంతా కడిగింది. సర్దింది. మంచి వంట చేసింది. అందరికీ వీలుగా కంచాలతో సహా కడిగి డైనింగ్ లేబుల్ మీద సర్ది పెట్టింది. ఆ ఉదయం తాను ఉమాపతితో కలిసి ఉండడం సరిత మాడకపోతే ఇలా జరిగేది కాదేమో.

వరలక్ష్మి కళ్ళు భగ్గున మండాాయి. పొడిబారిన కళ్ళు ఒక్కసారి వేతుల్తో తుడుచుకొని, 'ఏడవను నేను, కళ్ళ నీళ్ళు రానివ్వను' అనుకొంది వరలక్ష్మి.

సరిత కాలేజీ నుంచి ఆవేళకు ఎందుకు వచ్చిందో ఏమో. గబుక్కున తలుపు తోసుకొని తోపలికి వచ్చింది. ఉమాపతి లేచి బాత్ రూమ్ లో దూరిపోయాడు. తను పైకి జరిగి మంచం చివర గోడకు ఆనుకొని కూర్చుంది. సరిత తన వైపు ఒకలాంటి అసహనంతో, చిరాకుతో చూసింది. ఎక్కడో తోలోపల ఒక మంట లేచింది. ఎందుకు తన వైపు అలా చూడడం?

ఉమాపతి బయటికి వచ్చి, మంచం వారని పడేసిన చొక్కా తొడుక్కుని, "ఇంక వెళతానా వరలక్ష్మి. మళ్ళా కలుద్దాం. బాయ్ సరితా" అన్నాడు ఏమీ జరగనట్లు.

ఎవరూ ఏమీ మాట్లాడలేదు. అతను వెళ్ళిపోయాక ఇద్దరం బొమ్మల్లా కాసేపు కూర్చున్నారు. సరిత వైపు చూసింది వరలక్ష్మి. అమ్మాయి ముఖం ఎర్రగా ఉంది. కళ్ళలో నీళ్ళు కారుతున్నాయి. పెదవులను పళ్ళతో బిగించి ఏడుపు ఆపుకొంటోంది.

"ఏడుపెందుకు?" కసిరింది వరలక్ష్మి.

"అక్కా..." అన్నది సరిత.

చాలా కాలం నుంచి, సంవత్సరాల తరబడి దాచిపెట్టిందేదో. తోపల కుములుతున్నదేదో గబుక్కున చితుకుల మంట అంటుకొన్నట్లు పైకి లేచింది. తనకు తాను చెప్పుకొందో, సరితకు చెప్పిందో అర్థం కాలేదు వరలక్ష్మికి.

"అవునే సరితా, నీకన్నేళ్ళు? ఇరవై రెండు వచ్చాయి కదూ. నాకు ముప్పై ఎనిమిది. సరిగ్గా నీ వయసులో ఉద్యోగంలో చేరానా? రెండేళ్ళు బాగానే ఉంది. మొదటిసారి సెక్స్ నూపరింటెండెంట్ శ్రీరామ్ తో గొడవయింది. నువ్వు చిన్నదానివి. ఇంట్లో అందరికీ చెప్పుకొన్నా - అతనితో ఇబ్బందిగా ఉందని. మాటిమాటికీ ట్రాన్స్ ఫర్ అని బెదిరిస్తున్నాడని. సరిగ్గా అప్పుడే నాన్న రిటైర్ మెంట్. ఉద్యోగ విరమణ తప్ప పైసా డబ్బులు రాలేదు. "అన్నీ తోస్తే కదా. ఆయన కొచ్చేది ఇక పదిహేను వందల రూపాయల పెన్షన్" అంది అమ్మ. వంటింట్లో పీచేసి అన్నం పెట్టి నాకు ఎన్నో చెప్పింది. "తమ్ముడికి ఇంకా ఉద్యోగం రాలేదు. ఇంకా ఇద్దరు ఆడపిల్లలు చదువుకొంటున్నారు. ట్రాన్స్ ఫర్ వస్తే కష్టం. శ్రీరామ్ గారితో

గొడవలు పెంచుకోకు” అంది.

వరలక్ష్మి పక్కకు తిరిగి పడుకొంది. కళ్ళు తడిసినట్లున్నాయి. “చాలా గొప్ప విషయం. తాను గొడవ తెచ్చుకొందా. అతను ఇబ్బంది పెడుతున్నాడా? అయినా, అదే మొదటిరోజు. తన జీవితంలో గుర్తుంచుకోదగిన రోజు. అకౌంటెంట్ రాంబాబు పెళ్ళి. శ్రీరామ్ గారు కారులో వచ్చారు. వదలకొండు గంటలు దాటిపోయింది. భోజనాలయ్యాక ఎవరైనా వస్తానంటే డ్రాప్ చేస్తానన్నారు.

“వరలక్ష్మిని దింపేయండి సార్! మేం కాస్త ఖుషీ చేస్తాం” అన్నారు.

తనకీ ఇబ్బందిగానే ఉంది. తనొక్కతే ఆడపిల్ల. వాళ్ళంతా పెళ్ళయిపోగానే ఆ హాల్లో దుప్పటి పరచి పేకాట మొదలుపెట్టారు. పైన గదిలో తినేందుకు, తాగేందుకు ఏర్పాట్లువుతున్నాయని అన్యాయదేశంగా చెప్పారు కూడా. ఇక తను మాట్లాడకుండా శ్రీరామ్ గారితో కారెక్కింది. రోజూ ఆఫీసులో ఆయనతో గొడవ. అట్లాంటిది ఆ రాత్రివేళ కార్లో ఆయన పక్కన కూర్చొని కబుర్లు చెప్పాలన్నా ఏం తోచనే లేదు. కారు నిర్మానుష్యంగా ఉన్న వీధుల వెంట తాపీగా వెళుతోంది.

“చెప్పు. ఏవీ ఆలోచిస్తున్నావ్?” శ్రీరామ్ తన వైపు నవ్వుతూ చూస్తున్నాడు.

తను మాట్లాడలేదు.

ఆయన చేయి తన భుజాల మట్టు పడింది. “నాన్న రిటైర్ అయ్యారు కదా. నాకు తెలుసురా. నువ్వు హ్యూమీగా ఉండు. నేనంతా చూసుకొంటాగా. ఊరికే ఆవేశం నీకు. కాస్త తగ్గించుకో. ఎకౌంట్స్ కి పంపేస్తాను. జీతం వెరుగుతుంది. పని తగ్గుతుంది. ఇలా చూడు...” ఆయన గడ్డం పట్టుకోబోయాడు.

ఒక్క చీత్కారంతో ఆ చేయి తీసి పడేసింది తను. ఒళ్ళంతా ఆవిర్లొచ్చాయి.

“నేనిక్కడ దిగిపోతాను” అంది పెద్ద గొంతుతో.

శ్రీరామ్ మళ్ళీ నవ్వాడు.

“ఓ.కె. ఓ.కె. వెళ్ళిపోదువు. రిలాక్స్ బేబీ రిలాక్స్” చేత్తో తొడ మీద తట్టాడు. తొడ మీద ఏదో మంట లేచినట్లుంది. కారు ఇంటి ముందుకు రాగానే తను గబుక్కున దిగింది. శ్రీరామ్ వంగి కారు తలుపు తీస్తూ, “థాంక్స్ చెప్పావా” అన్నాడు. తను చెప్పలేదు. ఒక్క విసురున మెల్లైక్కింది.

“ఉద్యోగం మానేస్తాను” అనుకొంది గట్టిగా.

తలుపు కొడుతూ ఉండగానే తెరుచుకొంది. ఎదురుగా మంచం మీద నాన్న పడిపోయి ఉన్నాడు. తను గుమ్మం లోపలికి అడుగుపెడుతూనే అమ్మ, పిల్లలు గొల్లుమన్నారు. ఈ పాదావిడికి శ్రీరామ్ గారు కారు దిగి వచ్చారు. ఇక హాస్పిటల్ లో నాన్నని జాయిన్ చేయించడం, ఆఫీసులో అడ్వాన్స్ లు, సెలవులు. శ్రీరామ్ గారి సహాయం అందుకోక తప్పనిసరి. ఆ నెలాఖరులోనే తనను ఎకాంట్స్ కి మార్చారు శ్రీరామ్. జీతం, ఓ.టీలు... ఆయన చాలా ఆదుకొన్నారు. చాలాసార్లు వీధుల్లో ఆయన కార్లో రాత్రిళ్ళు వెళ్ళవలసి వచ్చింది. అమ్మకు చెప్పుకోవాలనిపించినా ఏమని? తనని చూస్తూనే ఏమందు చీటీనో, ఏసరుకుల లిస్టో చేతికిచ్చేస్తే ఇంకేమని చెప్పుకోను?

తమ్ముడు డిగ్రీ అయ్యాక బిజినెస్ చేస్తానన్నాడు. కాంట్రాక్ట్ వర్క్ చేయడం కోసం కాలేజీలో చదివేటప్పుడే ఒక కాంట్రాక్టర్ దగ్గర ప్లాట్లైమ్ చేసేవాడు. అది వాడికి వచ్చింది. సొంతంగా మొదలుపెట్టాలని అన్ని ఏర్పాట్లు చేసుకొన్నాడు.

“ఈ కాంట్రాక్ట్ వస్తే అంతా ఒడ్డున పడిపోతామక్కా! ఆ ఎకాంట్స్ ఆఫీసర్ నీ దోస్తీ కదా. ఓ మాట చెబితే పనయిపోతుందే”

శాస్త్రి ఎదురుగా కూర్చోవడం రెండో అధ్యాయం. “ఇతనితో ఇప్పుడు నువ్వు తీసుకొంటున్న చనువు ఎంత దూరం పోతుందో చూడు. ఈ పని కోసం నువ్వేం చేస్తున్నావో ఆలోచించు” అంటూ మనసు నిర్విరామంగా చెప్పింది. కానీ, తమ్ముడు నిలదొక్కుకుంటే తన భుజాల మీద భారం తగ్గుతుందనే ఆశ. నాన్న రేపో మాపో అన్నట్లున్నారు. ఇంటి భారం తమ్ముడు కూడా కాస్తన్నా పంచుకోకపోతే తనొక్కతే ఇరుక్కుపోతుందేమోనని భయం. ఎలాగోలా అందరూ సుఖంగా బతకొచ్చనే ఆశ. ఒకరోజు శ్రీరామ్ తో, ఇంకోరోజు శాస్త్రితో షికార్లు. ఎంతటి మహా నటులో ఇద్దరికిద్దరూ. తనతో సంబంధం ఉందని చెప్పుకోను మొదలు వాళ్ళకే ఇష్టం లేదు. చాలా సహజంగా అన్నీ జరిగిపోతున్నాయి - ఇవన్నీ ‘తప్పా? కాదా?’ అని ఆలోచించే తీరుబడి లేనంతగా. తప్పాప్పుల నిర్ణయం తన చేతుల్లో లేదు. స్వలాభాపేక్ష లేకుండా తనూ వాళ్ళతో ప్రేమలో పడలేదు. వాళ్ళకీ అంతకంటే లేదు. ఒక అవసరం. మనిషి మనిషికి మధ్య అవసరం ఒకటే మిగిలినప్పుడు మిగిలిన అనుబంధాలతో సంబంధం ఏముంది? పైగా ఎవరైనా ఇంకో మనిషికి స్వార్థం లేకుండా ఎందుకు సాయం చేస్తారు? అసలెందుకు చేయాలి? తనకీ అంతేకదా. శ్రీరామ్ మీదనో, శాస్త్రి మీదనో వల్లమాలిన మమకారం ఎప్పుడైనా తనకి కలిగిందా? అంతా సవ్యంగా. ఎవరికీ ఏ రహస్యమూ బయటపడనంత గోప్యంగా... తను కుమారే మరి!

సరిత స్కూలు నడపడం మొదలుపెట్టింది. అది ఇంటర్మీడియట్ వరకూ పెరిగింది.

ఎయిడ్ అవకాశం వచ్చింది. యూనివర్సిటీ నుంచి ఉమాపతిని పట్టుకొంటే పనయిపోతుందని సరితా, తమ్ముడూ ఇద్దరూ నిర్ణయించుకొన్నారు. ఉమాపతి తన క్లాస్ మేట్. అవ్వాల తను ఆఫీస్ నుంచి వస్తూనే సరిత తన మీద పడిపోయింది. వని ఎలాగయినా అయిపోవాలని ఎంతసేపు చెప్పిందో, తను హాయిగా సెటిల్ అవుతానని చెప్పబోతుంటే, ఫోన్ తీసి ఉమాపతి నంబర్ కోసం డయల్ చేసింది.

వరలక్ష్మి చెమ్మగిల్లిన కళ్ళను తుడుచుకొంది.

ఇదంతా తను సరితతో కాదు, తనతో తానే చెప్పుకొన్నట్లు మాట్లాడింది. సరిత ఏడుస్తోంది. తనకి జాలి కలగలేదు. సరితకు మల్లే తనకీ ఏదేయాలని ఉందని చెప్పుకొంది. మొదటగా శ్రీరామ్, శాస్త్రి, తరువాత తమ్ముడి బిజినెస్ దెబ్బతింటే, ఆ అప్పుల కోసం ఆశ్రయించిన ఫైనాన్స్ కంపెనీ జాన్ గురించి ప్రస్తావించింది తను. అతనూ తన కొలీగే. ఉద్యోగానికి రిజైన్ చేసి బిజినెస్ పెట్టాడు. ఏదో పత్రిక కూడా నడుపుతున్నాడు. తనని రెండు వేతులా ఆదుకొన్నాడు జాన్. ఒక అగ్రకులానికి చెందిన చిన్నది తన కోసం దిగి రావడం తన జీవితంలో మరచిపోలేని సంఘటన అని తనే చెప్పుకున్నాడు. తన కులం వాళ్ళకంటే తనెంతో ఉన్నతమైన సంస్కారంతో ఉన్నానని చెప్పేందుకు అతను పడ్డ తాపత్రయం. తన చేయి పట్టుకొన్నాక అతను పొందిన ఆనందం. తమ్ముడి బాకీలకు పైసా వడ్డీలేని అప్పు దొరకడం - అదంతా ఆ వేళ సరితకు చెప్పుకొంటూ పోయింది. సరిత ఏడుస్తూనే అంతా విన్నది.



అమ్మా, తమ్ముడూ తనకి పెళ్ళి సంబంధం కోసం వెళ్ళారని తాను విరగబడి నవ్వుతూ చెప్పినపుడు “నవ్వకక్కా స్టీజ్. నా గుండె పగిలిపోతుందక్కా” అంటూ సరిత కన్నీరు మున్నీరయిపోయింది.

దాన్ని ఏడిపించాలనీ, బాధ పెట్టాలనీ తానూ అనుకోలేదు. చెప్పాలి కదా మరి - ఉమాపతిని తన మంచం మీదకు ఎందుకు రానిచ్చిందో? అందుకు తన తప్పు ఎలా లేదో చెప్పకపోతే తనకి ఇన్ సల్ట్ కాదా. ఇవన్నీ చేసినందువల్ల జీవితం ఏదైనా గొప్పగా బాగుపడిపోయిందా? అన్నీ లొసుగులే. ఈ దిగజారుడుతనంతో కూడా జీవితం ఎంత మాత్రమూ బాగైపోలేదు. ఎక్కడికక్కడ కొత్త సమస్యలు పుట్టుకొస్తూనే ఉన్నాయి. పునాది నుంచే తమతోపాటు పెరుగుతున్న దరిద్రం... ఎలా తీరుతుందీ? ఇంతమంది... తనూ, అమ్మా, తమ్ముడూ, చెల్లెళ్ళూ... అందరూ ఇందుల్లోనే గిరికీలు కొట్టాలి. తినాలి, తిరగాలి, ఖర్చులు. లక్ష సమస్యలు. ఎప్పటికప్పుడు ఏదో ఆశ. ఈ పనితో తనకి కాస్త వెసులుబాటు చిక్కుతుందేమోనని ఆశ.

‘ఇందుకిలా అయిపోవాలా’ అని చెల్లి ప్రశ్నించిందా అని ఓసారి గుర్తు తెచ్చుకోను ప్రయత్నించింది వరలక్ష్మి. ఎక్కడా? ప్రశ్నలు వేసుకొనే సమయం ఎక్కడా? ఇరుగ్గా ఉన్న బతుకు ఇంకా ఇంకా ఎలా ఇరుక్కైపోయిందో. ‘వీళ్ళంతా తన శరీరమే ఎందుకు కోరుకొన్నారో ఆలోచించు’ అంటూ సరితకు చెప్పుకొంది తను. మళ్ళీ తనే సర్దుకొంది. నిజానికి వాళ్ళు పెట్టిన గొప్ప ప్రపోజల్ ఏమీ లేదు. పని సులువుగా అయిపోతుందన్న ఆశతో తనూ ఒక్క అడుగు ముందుకేసి ఉంటుంది కూడా. ఉమాపతి విషయంలో అదే జరిగింది. అతను ఫ్రెండ్లీగా ఉన్నాడు. తన అనుభవం దృష్ట్యా ‘శరీరం’ కాస్త బలంగా పనిచేస్తుందనీ, చేయిస్తుందనీ తనే ఉమాపతి దృష్టి మళ్ళించింది నిజానికి. ఇదంతా వింటూ తనవైపు నిర్ద్వంద్వతతో చూస్తూ ఉండిపోయింది సరిత. ఆ అమ్మాయి చేతులు తన చేతుల్లోకి తీసుకొంటే చల్లగా ఉన్నాయవి. ఆ అమ్మాయి ఏడవడం మానేసింది. ఇంత జరిగినా తన బతుకు ఎందుకు బాగుపడలేదో. మూలంలోనో, ఆలోచనలోనో, ప్రవర్తనలోనో ఏదో లోపం ఉందనీ, అది తను పట్టుకోలేకపోయాననీ ఆ అమ్మాయికి చెప్పుకొంది తను. ఆ అమ్మాయి ఏదో మాట్లాడబోతే వారింది.

‘త్యాగం కాదు. ఇది త్యాగం కానే కాదు. మగవాళ్ళకి ఇలాంటి ఇబ్బంది రాదు. వాళ్ళ వ్యవహారాలు తాగుడుతో, లంచాలతో, అమ్మాయిలతో డిసైడ్ అవుతాయి. ఆడవాళ్ళ విషయానికి వస్తే మగాళ్ళు గొప్పవాళ్ళుగా కనిపించాలని పోజులు కొడతారు. లేని సంస్కారంతో, నిజంగా లేని నీతి నియమాల గురించి మాట్లాడతారు. వాళ్ళని టాకిల్ చేయడం వాళ్ళ తోటి మగవాళ్ళకి మల్లే ఆడవాళ్ళకు కుదరదు. కేవలం ఆడతనం మాత్రమే అక్కడ మిగిలిపోతుంది’ అంటూ తన అనుభవం చెప్పేసింది తను. అన్ని చోట్లా ఇలాగే అవుతుందా... ఏమో? తన అనుభవం ఇదే చెప్పింది అంటూ తేల్చేసి బాత్ రూమ్ లోకి వెళ్ళిపోయింది తను.

తను తల రుద్దుకొని వచ్చేదాకా సరిత అలాగే మంచం మీద తల దించుకొని కూర్చుంది. తనకి ఏదో కసిగా అనిపించింది. చిన్నపిల్ల ముందు తలవంచుకోవలసి వచ్చింది. ఇదేదో తల దించుకొనే వ్యవహారం కింద ఆ పిల్ల జమకట్టింది మరి.

ఈ తలంటితో నా పాపం పోదు. నా మీద నాకే అసహ్యం - ఇలా ఎందరికి ఒళ్ళు అప్పగించానో తలుచుకొని. పోనీ గడిచిపోయిన రోజులన్నీ వెనక్కి తిరిగి వచ్చి, నేను ఫ్రెష్ గా నిలబడ్డా నా పరిస్థితుల దృష్ట్యా నేనిప్పటిలాగే ప్రవర్తిస్తా. అంచేత పశ్చాత్తాపపడి ప్రయోజనం లేదు. దానికి నువ్వేం చింతించక్కర్లేదు. కాకపోతే ఉమాపతితో నేనీకళ్ళబడ్డాను కాబట్టి ఈ ఎక్స్ప్లనేషన్ ఇచ్చుకొన్నాను అని తన ఆఖరి మాటలుగా చెప్పేసింది.

తను కంచంలో అన్నం తెచ్చుకుంది. సరిత తిననంది. తను బతిమిలాడలేదు. ఏదో

పగబట్టినట్లు ప్రవర్తించింది. ఎవరి మీద తన కోపం? తనకే సమాధానం లేదు.

తెల్లారి తను ఆఫీసుకు బయలుదేరుతుంటే గబగబా అన్నీ అమర్చింది సరిత. ఆ పిల్ల రోజూ ఆ వసులు చేస్తూనే ఉంటుంది. కనుక పెద్ద తేడా అనిపించలేదు. పైగా తెల్లవారి అవే కబుర్లు రిపీట్ చేయాలని అనిపించలేదు. 'అమ్మ వరకూ ఈ విషయం పోనివ్వకు' అని చెప్పాలనిపించింది. అయినా, సాయంత్రం మాట్లాడదాం అనుకుంటూ ఆఫీసుకు వెళ్ళిపోయింది తను. అమ్మ వచ్చి తలుపులు నెట్టేసరికి సరిత ఉరివేసుకుని కనిపించిందట. ఆవిడ విరుచుకు పడిపోయింది. పక్కెంట్లో ఆవిడను పడుకోబెట్టి డాక్టర్ను పిలిచారట. అదీ సంగతి.

వరలక్ష్మి మోచేతిలో ముఖం దాచుకుంది. ఏడిస్తే బావుండని ఉంది. ఎంత పిలిచినా ఏడుపు రానిదే! గుమ్మంలో ఎవరో వచ్చిన అలికిడి. వరలక్ష్మికి లేవాలని అనిపించలేదు. తమ్ముడు లేచి వచ్చాడు. కుర్చీ లాగిన సవ్వడి. ఎవరో లోపలికి వెళ్ళి అమ్మ మంచం పక్కన కూర్చున్నారులా ఉంది. అమ్మ సన్నగా ఏడవడం మొదలుపెట్టింది. తమ్ముడు మంచం దగ్గరకు వచ్చాడు. వంగి వరలక్ష్మి చెవి దగ్గరనోరు వెట్టి, "ఉమాపతి గారొచ్చారక్కా. లేచి ఆయనతో ఏదైనా మాట్లాడు. రేపప్పుడైనా వెళ్ళి నేను ఆ కాలేజీ సంగతి మాట్లాడతాను. ఎయిడ్ వస్తే కాస్త తెరిపిన పడవచ్చు"

వరలక్ష్మి ఇటు తిరిగింది. ఎదురుగా గుమ్మంలోంచి కటిక చీకటి. ఏమీ కనిపించడంలేదు. చీకట్లో కలిసిపోయిన మామిడికొమ్మలు, జామకొమ్మలు, కదలిక కూడా లేకుండా, కనిపించకుండా పోయాయి. సహజంగా సమకూరేవి లభించకపోతే ఎన్ని ప్రత్యామ్నాయాలు లేవూ! 'వరండాలో లైటు వేయి నాన్నా! బయటంతా చీకటైపోయింది...'

వరలక్ష్మి లేచింది. "ఉమాపతితో మాట్లాడితే...?"



ఇండియాటుడే